

Адрас тваёй мары— нашы факультэты

ПРАЛЕТАРЫ УСІХ КРАІН, ЯДНАЙЦЕСЯ!



БЕЛАРУСКІ УНІВЕРСІТЭТ

ОРГАН ПАРТКОМА, РЕКТАРАТА, КАМСАМОЛЬСКАГА І ПРАФСАЮЗНЫХ
КАМІТЭТАУ БЕЛАРУСКАГА ОРДЭНА ПРАЦОЎНАГА ЧЫРВОНАГА СЦЯГА
ДЗЯРЖАЎНАГА УНІВЕРСІТЭТА ІМЯ У. І. ЛЕНІНА

ГАЗЕТА УЗНАГАРОДЖАНА
ГАНАРОВАЯ ГРАМАТА І
ВЯРЖОЎНАГА САВЕТА
БССР

1988

28

СТУДЗЕНЯ

ЧАЦВЕР

№ 5 (1562)

ВЫДАЕЦЦА З 1922 ГОДА

Гасцінна расчыняе дзверы БДУ

СЯРОД вышэйшых навучальных устаноў рэспублікі адной са старэйшых з'яўляецца Беларускі дзяржаўны ўніверсітэт імя У. І. Леніна. Дзякуючы пастаяннай увазе і клопату партыі і ўрада ён дасягнуў вялікіх поспехаў. Сёння ўніверсітэт — буйнейшы вучэбны і навуковы цэнтр краіны.

Беларускі ўніверсітэт быў адкрыты 30 кастрычніка 1921 года. У першы год ён пачаў сваю работу ў саставе двух факультэтаў: медыцынскага і грамадскіх навук. У 1921—1922 навучальным годзе ў ім займалася 1390 студэнтаў. Прафесарска-выкладчыцкі састаў налічваў толькі 63 чалавекі.

За гады свайго існавання ўніверсітэт падрыхтаваў звыш 60 тысяч спецыялістаў. За поспехі ў падрыхтоўцы высокакваліфікаваных кадраў для народнай гаспадаркі, навукі і культуры і дасягненні ў развіцці навукі 7 студзеня 1967 года ўніверсітэт узнагароджаны ордэнам Працоўнага Чырвонага Сцяга.

У цяперашні час ўніверсітэт перайшоў на новыя вучэбныя планы, у якіх галоўная ўвага ўдзяляецца выкладанню фундаментальных, базавых навук і прадугледжаны больш актыўны ўдзел студэнтаў у навукова-даследчай рабоце, вытворчай і педагагічнай практыках. Рыхтуючы кадры спецыялістаў, прафесарска-выкладчыцкі калектыў універсітэта вялікую ўвагу ўдзяляе ідэйна-выхаваўчай рабоце.

Высокі ўзровень падрыхтоўкі кадраў ва ўніверсітэце забяспечваецца тым, што на 103 кафедрах яго працуе шэраг выдатных вучоных, якія вядомы сваімі навуковымі дасягненнямі і шырокай грамадскай дзейнасцю. Ва ўніверсітэце больш за дзве тысячы выкладчыкаў і навуковых супрацоўнікаў. Сярод іх каля 100 доктараў навук і прафесараў, 700 дацэнтаў і кандыдатаў навук.

У Беларускай дзяржаўнай універсітэце сёння атрымліваюць адукацыю больш як 16 тысяч студэнтаў. З іх больш як 6 тысяч вучацца без адрыву ад вытворчасці — на вячэрнім аддзяленні і завочным факультэце.

Ва ўніверсітэце вучыцца каля 1000 замежных студэнтаў.

БДУ прымае актыўны ўдзел у падрыхтоўцы педагагічных кадраў для школ, сярэдніх спецыяльных устаноў і прафесійных вучылішчаў. Мы імкнёмся рабіць як мага больш таго, каб нашы выпускнікі, будучыя педагогі, добра валодалі метадыкай выкладання свайго прадмета, мелі ґрунтоўную ўніверсітэцкую падрыхтоўку і шырокі круггляд, былі добрымі арганізатарамі ў грамадскім жыцці.

Універсітэт пастаянна пашырае і ўмацоўвае канкрэтныя сувязі са школамі, сярэднімі спецыяльнымі ўстановамі, прафесійнымі вучылішчамі і органамі народнай асветы. Ужо сёння многія старшакласнікі маюць магчымасць займацца і актыўна наведваць школы юных, якія працуюць на факультэтах.

Ва ўніверсітэце ёсць добрыя ўмовы не толькі для вучэбнай і навуковай работы, але і для адпачынку. Працуюць студэнцкі і спартыўныя клубы. Студэнты БДУ імя У. І. Леніна паспяхова выступаюць на розных спартыўных спаборніцтвах, спартакіядах, якія праводзяцца ў нашай краіне. Трынаццаць студэнцкіх калектываў мастацкай самадзейнасці, сямі з якіх прысвоена званне народных, сталі вядомымі не толькі ў нашай рэспубліцы, але і за яе межамі. Дзесяткі харавых, танцавальных, драматычных, эстрадных калектываў арганізаваны на факультэтах.

Сёння ўніверсітэт ужо рыхтуецца да прыёму новага папаўнення студэнтаў. Праводзяцца алімпіяды, дні адкрытых дзвярэй, сустрэчы з вучнямі. Прыёмная камісія адказвае на ўсе пісьмы, якія прыходзяць ад тых, хто жадае прыняць удзел у конкурсных экзаменах на любы факультэт.

Абітурыет-88! Калі ты канчаткова вызначыў свой выбар і хочаш стаць высокаадукаваным спецыялістам — мы гасцінна адкрываем перад табой дзверы флагама вышэйшай школы рэспублікі — Беларускага ордэна Працоўнага Чырвонага Сцяга дзяржаўнага ўніверсітэта імя У. І. Леніна.

Л. КІСЯЛЕЎСКІ,
рэктар Белдзяржуніверсітэта
імя У. І. Леніна, акадэмік АН БССР.



ГІСТАРЫЧНЫ

НАРАДЗІУСЯ гістарычны факультэт у верасні 1934 года ў патоку гіганцкіх сацыялістычных пераўтварэнняў, у перыяд практычнага ажыццяўлення выпрацаванай У. І. Леніным праграмы культурнай рэвалюцыі. У тыя гады на факультэце працавалі такія вядомыя вучоныя, як прафесар М. М. Нікольскі, У. М. Перцаў, Г. В. Яфімаў і іншыя.

К пачатку Вялікай Айчыннай вайны на факультэце было падрыхтавана 180 маладых спецыялістаў-гісторыкаў, а за ўсе пасляваенныя гады гістарычны факультэт выпусціў звыш 7 тысяч спецыялістаў. Больш як 200 чалавек абаранілі доктарскія і кандыдацкія дысертацыі і ўносяць вялікі ўклад у распрацоўку актуальных пытанняў гістарычнай навукі, у падрыхтоўку высокакваліфікаваных кадраў гісторыкаў.

Зараз на факультэце чатыры аддзяленні: гісторыі, гісторыі КПСС, палітычнай эканоміі і філасофіі. Акрамя таго, на завочным факультэце ёсць аддзяленне гісторыі, вучэбны працэс на якім таксама вядуць выкладчыкі гістарычнага факультэта. На ўсіх формах навучання займаецца

каля дзвюх тысяч студэнтаў.

Вучэбна-выхаваўчы працэс на факультэце забяспечваюць 15 доктараў навук, прафесараў, 40 кандыдатаў навук, дацэнтаў. Гэта высокакваліфікаваны калектыў, члены якога вядуць плённую педагогічную і навукова-даследчую работу. Патрэбна адзначыць, што большасць з іх з'яўляюцца выпускнікамі нашага гістарычнага факультэта. Авангардную ролю ў жыцці факультэта адыгрываюць партыйная і камсамольская арганізацыі. Сённяшнім студэнтам ёсць у каго павучыцца, ёсць у каго пераймаць вопыт, веды, навыкі, ёсць з каго браць прыклад, на каго раўняцца.

Высокі навуковы патэнцыял, вялікі вопыт вучэбна-выхаваўчай работы нашага прафесарска-выкладчыцкага калектыву дазваляе паспяхова весці падрыхтоўку кадраў гісторыкаў, палітэканомаў, філосафаў.

Аддзяленне гісторыі на дзённай і завочнай формах навучання рыхтуе спецыялістаў-гісторыкаў — выкладчыкаў гісторыі і грамадзнаўства, якія маюць глыбокія тэарэтычныя веды і добрыя навыкі арганізатарскай і выхаваўчай работы. Пасля заканчэння факультэта ў асноўным яны будуць працаваць настаўнікамі ў сярэдніх школах рэспублікі.

Аддзяленне гісторыі КПСС, адкрытае ў 1983 годзе, рыхтуе на дзённай форме навучання выкладчыкаў гісторыі КПСС для вышэйшых і сярэдніх навучальных устаноў, навукова-даследчых работнікаў па гісторыі

ка-партыйнай тэматыцы.


Аддзяленне палітэканоміі рыхтуе спецыялістаў даволі шырокага профілю. Яго выпускнікі накіроўваюцца на работу ў ВНУ, тэхнікумы, навуковыя установы, а таксама на буйныя прадпрыемствы ў якасці інжынера-эканаміста.

Аддзяленне філасофіі вядзе падрыхтоўку высокакваліфікаваных філосафаў, якія накіроўваюцца працаваць выкладчыкамі філасофіі, этыкі, эстэтыкі і грамадзнаўства ў тэхнікумы і на буйныя прамысловыя прадпрыемствы інжынерамі-сацыёлагамі.

Усе аддзяленні гістарычнага факультэта маюць аспірантуру. На вучобу ў яе накіроўваюцца найбольш падрыхтаваныя выпускнікі, якія ў час вучобы праявілі здольнасці да навукова-даследчай работы. Пасля заканчэння аспірантуры яны накіроўваюцца працаваць у ВНУ і навукова-даследчыя інстытуты.

Гістарычнаму факультэту споўнілася 50 гадоў. Гэты шлях ён прайшоў з гонарам. Сёння калектыў факультэта мэтанакіравана глядзіць у будучыню. Іменна тых, хто ў новым навучальным годзе прыйдзе на першы курс гістфака, чакаюць новыя адкрыцці і здзяйсненні. Ім ажыццяўляць школьную рэформу, працягваюць эстафету добрых спраў старэйшага пакалення, панажаць добрыя традыцыі факультэта, падтрымліваюць яго аўтарытэт.

Э. ЗАГАРУЛЬСКІ,
дэкан гістарычнага факультэта.



ФІЗІЧНЫ

ФАКУЛЬТЭТ рыхтуе высокакваліфікаваных спецыялістаў па важнейшых напрамках сучаснай фізікі для навукова-даследчых устаноў, прамысловых прадпрыемстваў і народнай адукацыі.

На факультэце вядзецца навучанне па дзённай і вячэрняй формах. На дзённай форме працуе два аддзяленні: навукова-вытворчае і навукова-педагагічнае, якія адрозніваюцца вучэбнымі планами і праграмамі. На вячэрнім аддзяленні (навучанне без адрыву ад вытворчасці) вучэбныя планы і праграмы супадаюць з планами і праграмамі навукова-вытворчага аддзялення. Конкурс на ўсе аддзяленні і патокі асобны.

Падрыхтоўка спецыялістаў-фізікаў на факультэце ажыццяўляецца па розных галінах сучаснай фізічнай навукі: тэорыі класічных і квантавых палёў, тэорыі элементарных часціц, спецыяльнай і агульнай тэорыі адноснасці, фізіцы ядра, фізіцы ядзерных энергетычных устано-

вак, радыяцыйнаму матэрыялазнаўству, фізіцы цвёрдага цела, фізічнай аптыцы, цэплафізіцы, біяфізіцы, фізіцы плазмы, фізіцы паўправаднікоў, мікраэлектроніцы, электроннаму прыладабудаванню.

Выпускнікі факультэта атрымліваюць размеркаванне ў навукова-даследчыя інстытуты і канструктарскія бюро Акадэміі навук БССР, у ВНУ краіны, галіновыя НДІ і лабараторыі. Аднак фізікі патрабуюцца не толькі там. У наш час, час навукова-тэхнічнай рэвалюцыі і хуткага збліжэння вытворчасці з навукай, у шэрагу галін прамысловасці ўжо нельга правесці выразную мяжу паміж інжынерам і вученым, паміж канструктарам-распрацоўшчыкам і навуковым першапраходцам. Да такіх галін вытворчасці належаць прадпрыемствы, якія выпускаюць сучасныя аптычныя прылады, інтэгральныя схемы, электронныя вылічальныя машыны. Тут таксама працуюць выпускнікі фізічнага факультэта.

А тым, хто хацеў бы стаць выкладчыкам фізікі ў школе, тэхнікуме, ПТВ, мы прапаноўваем паступаць на педгагічны патак нашага факультэта. Тут разам з фундаментальнай падрыхтоўкай па фізіцы яны атрымаюць неабходныя веды па педагогіцы, псіхалогіі, вывучаць методыку выкладання фізікі.

Шмат увагі на факультэце ўдзяляецца


ўсебаковаму развіццю здольнасцей будучых спецыялістаў. Студэнты факультэта актыўна займаюцца навукова-даследчай работай. На факультэце функцыяніруе болей дзесяці гурткоў па розных фізічных праблемах, студэнцкія навукова-даследчыя лабараторыі. Штогод праводзіцца студэнцкая навукова-даследчая канферэнцыя.

Не многа вольнага часу ў студэнта. Аднак і ім можна карыстацца цікава і з карысцю. Мастацкая самадзейнасць, заняткі спортам, факультэт грамадскіх прафесій... Асаблівай папулярнасцю ў нас карыстаюцца дні фізфака — вясёлае свята ўсяго факультэта. Падрыхтоўка да яго пачынаецца задоўга да правядзення, а праграма захоўваецца аргкамітэтам у глыбокай тайне.

У час летніх канікулаў студэнты працуюць у студэнцкіх будаўнічых атрадах, сельгасатрадах, навукова-вытворчых атрадах.

Наш факультэт мае слаўныя традыцыі, ён ганарыцца сваімі выпускнікамі. Такімі, напрыклад, як акадэмікі Л. А. Арцымовіч, М. А. Барысевіч, акадэмік АН БССР Ф. І. Фёдараў. Сярод былых студэнтаў факультэта 4 Героі Сацыялістычнай Працы, 22 акадэмікі і члены-карэспандэнты АН СССР і АН БССР, 6 лаўрэатаў Ленінскай прэміі, болей 40 лаўрэатаў Дзяржаўных прэмій СССР, БССР, Ленінскага камсамола.

В. ГАЙСЕНАК,
дэкан фізічнага факультэта.



ХАРАКТЭРНАЙ рысай хіміі XX стагоддзя з'яўляецца не толькі яе бурнае развіццё і пранікненне амаль ва ўсе галіны прамысловасці і сельскай гаспадаркі, але і ўзнікненне на яе аснове новых навуковых дысцыплін, такіх, як хімія высокага ціску і тэмператур, плазмахімія, электрахімія, радыяцыйная хімія, хімія паверхневых з'яў і г. д. Нягледзячы на дыферэнцыяцыю хіміі, у цэлым яна становіцца больш строгай і цэласнай навукай. Гэтым яна абавязана фізіцы і матэматыцы, метады якой адыгрываюць выключную ролю ў раскрыцці хімічных з'яў і апісанні хімічных працэсаў.

Хімічны факультэт БДУ з'яўляецца адзінай базай у нашай рэспубліцы па падрыхтоўцы хімікаў з вышэйшай універсітэцкай адукацыяй. Вучэбную і навуковую работу на факультэце вядуць 9 доктараў і звыш 70 кандыдатаў навук. Штогод на першы курс дзённага аддзялення прымаецца 125 студэнтаў, падрыхтоўка якіх з самага пачатку ажыццяўляецца асобна на вытворчым і педагагічным патоках па сямі спецыялізацыях: неарганічнай хіміі, аналітычнай хіміі, арганічнай хіміі, фізічнай хіміі, хіміі высокамалекулярных злучэнняў, хіміі паўправаднікоў, радыяцыйнай хіміі. Па першых чатырох падрыхтоўка вядзецца і на вячэрняй форме навучання.

За час вучобы студэнты атрымліваюць фундаментальную падрыхтоўку па асноўных дысцыплінах хімічнага цыкла,

ХІМІЧНЫ

грамадскіх навук, замежнай мове. Акрамя таго, забяспечваецца ў вялікім аб'ёме і фізіка-матэматычная падрыхтоўка, вывучаюцца метады планавання эксперыменту і выкарыстання ў хіміі вылічальнай тэхнікі.

Падрыхтоўка па спецыялізацыях пачынаецца з чацвёртага курса. У гэты перыяд навучання ўсе студэнты выконваюць навуковыя даследаванні, якія перарастаюць у дыпломныя работы. Значная частка дыпломных работ выконваецца ў навукова-даследчым інстытуце фізіка-хімічных праблем БДУ імя У. І. Леніна, у інстытутах АН БССР, на прамысловых прадпрыемствах.


Студэнты педагагічнага аддзялення разам з піянерскай і педагагічнай практыкай праходзяць трохтыднёвую вытворчую практыку на хімічных прадпрыемствах. На вытворчым аддзяленні арганізуюцца больш працяглая вытворчая практыка на прадпрыемствах і ў навукова-даследчых установах Мінска, Гомеля, Віцебска, Брэста. Выпускнікі педагагічнага аддзялення атрымліваюць кваліфікацыю «Хімік. Выкладчык» і накіроўваюцца на работу ў асноўным у агульнаадукацыйныя школы. Выпускнікі вытворчага аддзялення атрымліваюць кваліфікацыю «Хімік» і накіроўваюцца на працу ў навукова-даследчыя ўстановы або на прадпрыемствы. Пры гэтым большая частка выпускнікоў накіроўваецца ў электронную, радыётэхнічную і часткова ў хімічную прамысловасць.

За гады свайго існавання факультэт падрыхтаваў звыш трох тысяч спецыялістаў-хімікаў. Сярод іх член-карэспандэнт АН СССР прафесар А. Шлык, акадэмікі АН БССР У. С. Камароў, М. І. Міцкевіч, І. М. Ярмоленка, У. С. Салдатаў, члены-

карэспандэнты АН БССР І. Р. Цішчанка, Р. Л. Старобінец, В. В. Свірыдаў, заслужаныя настаўнікі БССР.

Да ўсіх, хто жадае прысвяціць сябе старадаўняй і вечна маладой навуцы — хіміі, мы звяртаемся: «Калі ласка!».

В. ЦІКАВЫ,
дэкан хімічнага факультэта.



ГЕАГРАФІЧНЫ ФАКУЛЬТЭТ — вядучы цэнтр падрыхтоўкі студэнтаў па фізічнай, эканамічнай географіі, геамарфалогіі, краязнаўству і метадыцы арганізацыі экскурсійнай справы. У саставе факультэта сем кафедраў і тры навукова-даследчыя лабараторыі: праблемная лабараторыя меліярацыі ландшафтаў, галіновыя лабараторыі возеразнаўства, палеагеаграфічных метадаў пошуку карысных выкапняў, геалага-мінералагічны музей, вучэбная географічная станцыя «Заходняя Беразіна», Браслаўская лімналагічная станцыя.

ГЕАГРАФІЧНЫ

Студэнты факультэта атрымліваюць вялікую і разнастайную прыродазнаўчана-навуковую, грамадскую і спецыяльную падрыхтоўку.

Значнае месца ў падрыхтоўцы спецыялістаў-географаў належыць вучэбна-вытворчым практыкам. Студэнты I і II курсаў на географічнай станцыі «Заходняя Беразіна» праходзяць вучэбную практыку па тапаграфіі, геалогіі, гідралогіі, геамарфалогіі, глебазнаўству, метэаралогіі, біягеаграфіі, ландшафтнаўству і эканамічнай географіі. Штогод комплексная географічная практыка студэнтаў II курса праводзіцца за межамі рэспублікі (у Карпатах, на Каўказе і Урале, у Карэліі і Сярэдняй Азіі). Для больш глыбокага вывучэння прыроды, насельніцтва і гаспадаркі замежных краін студэнты накіроўваюцца ў шэраг замежных сацыялістычных краін (Балгарыю, Югаславію). Старшакурснікі праходзяць вытворчую практыку ў навукова-даследчых, практычных, планавых і гаспадарчых арга-

нізацыях, уключаюцца ў састаў экспедыцый, якія праводзяць работу ў Беларусі і за яе межамі (Забайкалле, Далёкі Усход, Сярэдняя Азія, Каўказ і інш.). Студэнты факультэта прымаюць актыўны ўдзел у навукова-даследчай рабоце. Пры ўсіх кафедрах працуюць навукова-даследчыя гурткі.

Факультэт рыхтуе кадры спецыялістаў-географаў на двух аддзяленнях: педагагічным і вытворчым (спецыялізацыі — геамарфалогія і метады арганізацыі экскурсійнай справы). Выпускнікі факультэта працуюць у агульнаадукацыйных школах, сярэдніх і вышэйшых навучальных установах, інстытутах АН БССР, практычных і планавых арганізацыях, на картаграфічных прадпрыемствах, у гідраметэаслужбе, абласных і гарадскіх экскурсійных бюро, на турбазах.

Р. ЖМОЙДЗЯК,
дэкан географічнага
факультэта.



БІЯЛАГІЧНЫ

насьць, заалогіі беспазваночных і пазваночных, жывёл, вышэйшых і ніжэйшых раслін, біяхіміі, біяфізікі, агульнай цыталогіі і гісталагіі, біялогіі індывідуальнага развіцця, генетыкі з асновамі селекцыі, экалогіі і аховы прыроды, матэматычных метадаў у біялогіі, дарвінізму і гісторыі эвалюцыйнага вучэння.

Спецыялізацыя студэнтаў пачынаецца з III курса на дзённым і з IV курса на завочным аддзяленнях. Яна праводзіцца па аднаму з асноўных раздзелаў біялогіі: батаніцы, заалогіі, фізіялогіі раслін, фізіялогіі чалавека і жывёл, біяхіміі, мікрабіялогіі, генетыцы і селекцыі, экалогіі і ахове навакольнага асяроддзя.

Вытворчую практыку студэнты пра-

ходзяць у лабараторыях кафедр, экспедыцыях, інстытутах Акадэміі навук БССР і іншых установах, на прадпрыемствах народнай гаспадаркі Беларусі.

На факультэце працуюць восем кафедр, праблемная навукова-даследчая лабараторыя эксперыментальнай біялогіі, біялагічная станцыя на возеры Нара, вучэбна-вартная гаспадарка «Шчамясліца», батанічны сад, ёсць 28 вучэбных і навукова-даследчых лабараторый і кабінетаў.

Вучэбны працэс на факультэце вядуць 4 доктары і 40 кандыдатаў біялагічных навук, а таксама супрацоўнікі інстытутаў Акадэміі навук БССР біялагічнага профілю.

Выпускнікі факультэта накіроўваюцца на работу ў якасці настаўнікаў сярэдніх школ, выкладчыкаў вышэйшых і сярэдніх спецыяльных навучальных устаноў; могуць працаваць у сістэме Дзяржаўнага камітэта па ахове прыроды, на прамысловых прадпрыемствах. Студэнты, якія праявілі схільнасць да навукова-даследчай работы, пасля заканчэння факультэта могуць быць размеркаваны ва ўстановы АН БССР, а таксама ў навукова-даследчыя ўстановы Дзяржаграпрама.

А. ШУКАНАЎ,
дэкан біялагічнага факультэта.



ПРЫКЛАДНОЙ МАТЭМАТЫКІ

На працягу першых двух гадоў студэнты факультэта прыкладной матэматыкі атрымліваюць глыбокую агульнанавуковую падрыхтоўку, якая ўключае асноўныя матэматычныя дысцыпліны, а таксама асновы эксплуатацыі ЭВМ.

Спецыяльнасць прыкладная матэматыка ўключае наступныя спецыялізацыі: прымяненне сродкаў вылічальнай тэхнікі ў розных галінах (у паўправадніковай тэхналогіі, рашэнні аптымізацыйных задач эканомікі, дынамічных сістэм кіравання, у электрадынаміцы, газавай дынаміцы, гідродынаміцы і г. д.), матэматычнае забеспячэнне ЭВМ, матэматычнае забеспячэнне аўтаматызаваных сістэм кіравання, матэматычнае забеспячэнне сістэм аўтаматызацыі праектавання і матэматычнага забеспячэння гібкіх аўтаматызаваных вытворчасцей. Вытворчую і перадыпломную практыку студэнты праходзяць на прадпрыемствах і ў навукова-даследчых арганізацыях па месцы сваёй будучай работы.

Навучанне заканчваецца абаронай дыпломнага праекта і здачай дзяржаўнага экзамена па навуковаму камунізму. Выпускнікам факультэта прысвойваецца кваліфікацыя матэматыка. Яны накіроўваюцца на работу ў навукова-даследчыя інстытуты, КБ прадпрыемстваў электроннай і радыёпрамысловасці, вылічаль-


ныя цэнтры, а таксама ў іншыя арганізацыі, якія выкарыстоўваюць ЭВМ. Лепшыя студэнты працягваюць вучобу ў аспірантуры.

Уся вучэбная і навукова-даследчая работа са студэнтамі вядзецца выкладчыкамі дзевяці кафедр, супрацоўнікамі галіновых лабараторый і вылічальнага цэнтра, а таксама вядомымі спецыялістамі з прадпрыемстваў і ўстаноў, з якімі факультэт падтрымлівае навукова-тэхнічнае супрацоўніцтва.


У 1982 годзе на факультэце адкрылася вячэрняе аддзяленне, тым самым выпускнікі радыётэхнікума і політэхнікума і іншыя абітурыенты, якія спецыялізаваліся па прыкладной матэматыцы, ці маюць дачыненне да ЭВМ, маюць магчымасць павышаць кваліфікацыю без адрыву ад вытворчасці.

Вялікая ўвага аддаецца самастойнай навукова-даследчай рабоце студэнтаў. На факультэце працуюць студэнцкія навукова-даследчыя лабараторыі, у якіх студэнты, выкарыстоўваючы тэарэтычныя веды, распрацоўваюць пакеты прыкладных праграм для вырашэння розных задач народнай гаспадаркі і ўкараняюць перспектывнае матэматычнае забеспячэнне АСК і ЭВМ.

В. КОРЗЮК,
дэкан факультэта
прыкладной матэматыкі.



ФАКУЛЬТЭТ прыкладной матэматыкі быў створаны ў 1970 годзе з мэтай прафесійальнай падрыхтоўкі ў Беларусі матэматыкаў-прыкладнікоў, спецыялістаў у галіне прымянення матэматычных метадаў вырашэння і даследавання самых розных задач, якія ўзнікаюць у навуцы, тэхніцы і іншых галінах народнай гаспадаркі, з шырокім выкарыстаннем сучасных хуткадзейючых электронных вылічальных машын. Гэта спецыялісты, якія валодаюць глыбокімі ведамі па агульнатэарэтычных і спецыяльных матэматычных дысцыплінах, знаёмы з магчымасцямі ЭВМ і здольны разам з прадстаўніцтвамі іншых спецыяльнасцей весці навукова-даследчую работу па складанню матэматычных мадэляў розных працэсаў, распрацоўцы алгарытмаў іх лічбавага рашэння на ЭВМ, а таксама па стварэнню матэматычнага забеспячэння аўтаматызаваных сістэм кіравання ЭВМ і праектаванню саміх АСК і іх комплексаў.



РАДЫЁФІЗІКІ І ЭЛЕКТРОНІКІ

Спецыялізацыі ажыццяўляе кафедра радыёфізікі. Профіль спецыяліста — прыём і апрацоўка сігналаў у радыё- і акустычным дыяпазонах, дыфракцыя радыёхваль і выпраменьваючыя прылады, аўтаматызаванае праектаванне ў электроніцы, медыцынская электроніка. Спецкурсы па даных напрамках чытаюць высокакваліфікаваныя спецыялісты кафедра.

Квантавая радыёфізіка і інфрачырвоная тэхніка.

Спецыялізацыю забяспечвае кафедра квантавай радыёфізікі і оптаэлектронікі. У працэсе навучання студэнты атрымліваюць усе неабходныя звесткі і практычныя навыкі па распрацоўцы і прымяненню навіейшых прылад квантавай электронікі ў інфармацыйна-вымяральных комплексах і сістэмах для вызначэння далёкасці, хуткасці, узамёнай арыентацыі і тэмпературы аб'ектаў.

Электронныя матэматычныя машыны. Мікрапрацэсары.

Спецыялізацыі ажыццяўляе кафедра электронных матэматычных машын. У працэсе навучання студэнты чытаюць комплекс фундаментальных дысцыплін па тэорыі вылічальных машын і праграмаванні, метадах вылічэнняў, спецкурсы па міні-ЭВМ, структурах сучасных ЭВМ, спецыялізаваных ЭВМ і іншых.

Аўтаматызацыя навуковых даследаванняў.

Студэнтам гэтай спецыялізацыі чытаюцца курсы па радыёэлектронных і тэхнічных сродках аўтаматызаваных сістэм навуковых даследаванняў, планаванню і метралогіі эксперыменту, машынных метадах па-

рацоўкі інфармацыі і інш. Спецыялісты рыхтуюцца да даследчай работы ў інстытутах АН БССР, галіновых НДІ і навукова-вытворчых аб'яднаннях. Спецыялізацыю забяспечвае кафедра аўтаматызацыі навуковых даследаванняў.

Кібернетыка.

У працэсе навучання студэнтам чытаецца шэраг спецкурсаў, якія забяспечваюцца адпаведнымі спецпрактыкумамі. Спецыялістаў рыхтуюць да работы ў навукова-даследчых установах АН БССР, міністэрстваў і ведамстваў, занятых праектаваннем робатаў другога і трэцяга пакаленняў і гібкіх аўтаматызаваных вытворчых іх аснове.

Вытворчую і перададзюмную практыку студэнты праходзяць на кафедрах, прадпрыемствах і ў навукова-даследчых арганізацыях па месцах сваёй будучай работы, куды яны размяркоўваюцца за год да заканчэння ўніверсітэта. Вучэбны працэс на факультэце вядуць 58 выкладчыкаў, 44 з якіх — доктары і кандыдаты навук.

Студэнты факультэта маюць магчымасць удзельнічаць у выкананні навукова-даследчых работ у студэнцкіх навукова-даследчых лабараторыях (СНДЛ), якія функцыянуюць на кожнай кафедре, удзельнічаць у рабоце студэнцкага вылічальнага цэнтэра (СВЦ), развіваць свае таленты ў шматлікіх гуртках мастацкай самадзейнасці і ў спартыўных секцыях.

Усім, хто захапляецца радыёфізікай і электронікай, мы гаворым: «Калі ласка!»

А. ШЫРОКАЎ,
дэкан факультэта
радыёфізікі і электронікі.



ФІЛАЛАГІЧНЫ

родных беларускай і рускай моў і літаратур перададзі высокакваліфікаваныя спецыялісты.

На факультэце грунтоўна вывучаюцца грамадскія навукі: гісторыя КПСС, марксісцка-ленінская філасофія, палітычная эканомія, навуковы камунізм, асновы навуковага атэізму, гісторыя філасофіі, марксісцка-ленінская этыка, гісторыя СССР і гісторыя БССР.

Акрамя родных моў і літаратур усе студэнты вывучаюць таксама замежныя мовы (англійскую, нямецкую, французскую, іспанскую), лацінскую мову і славянскія мовы (польскую, серба-харвацкую, чэшскую, балгарскую). На першым курсе студэнтам чытаецца курс «Уводзіны ў спецыяльнасць».

Сярод дысцыплін, якія вызначаюць філалагічную падрыхтоўку студэнтаў, патрэбна адзначыць мовазнаўчыя і літаратурнаўчыя.

Да мовазнаўчых дысцыплін адносяцца курсы ўводзін у мовазнаўства і агульнае мовазнаўства, ўводзіны ў славянскую філалогію, стараславянская мова, дыялекталогія, асновы культуры мовы. Найбольшая колькасць гадзін адводзіцца на курс сучаснай беларускай (рускай, славянскай) літаратурнай мовы і яе гісторыі як дысцыпліны.

Літаратурнаўчыя дысцыпліны ўключаюць у сябе ўводзіны ў літаратурнаўства, тэорыю літаратуры, гісторыю крытыкі, вусную народную творчасць, гісторыю літаратуры, сучасную савецкую літаратуру, гісторыю замежных літаратур і літаратур народаў СССР.

Факультэт ганарыцца тым, што сярод яго выпускнікоў — вядомыя пісьменнікі і паэты: К. Крапіва, П. Броўка, П. Глебка, К. Чорны, П. Трус, І. Мележ, А. Адамовіч, І. Навуменка і многія іншыя. І зараз у літаратурным аб'яднанні «Узлёт» рыхтуюцца стаць пісьменнікамі і крытыкамі творчай моладзь факультэта.

Пры кафедрах працуюць гурткі, у якіх студэнты займаюцца навукова-даследчай работай.

Факультэт — буйнейшы цэнтр у краіне па падрыхтоўцы русістаў для замежных краін. Толькі за апошнія дзесяць гадоў на філфаку прайшлі навучанне звыш 400 студэнтаў з ГДР, ПНР, СФРЮ, ЧССР, НРБ, Францыі, Даніі, Ірака, Судана, Йемена, Малі, Ганы і іншых краін.

Тых, хто хоча глыбока пазнаць таямніцы роднай мовы і літаратуры, факультэт чакае ў сваіх аўдыторыях.

А. ВОЛК,
дэкан філалагічнага
факультэта.

ВЫШЭЙШАЯ філалагічная адукацыя ў Беларусі бярэ свой пачатак з часу арганізацыі ўніверсітэта. І мы ганарымся тым, што сярод першых выкладчыкаў беларускай філалогіі быў народны паэт БССР К. М. Міцкевіч (Якуб Колас). У даваенныя гады на факультэце працавалі такія вядомыя філалагі, як І. І. Замцін, Я. І. Барычэўскі, А. М. Вазнясенскі, М. М. Піату-ховіч і іншыя.

На факультэце вядзецца падрыхтоўка па двох спецыяльнасцях: беларускай і рускай мове і літаратуры; рускай мове і літаратуры. Вучэбную, навуковую і выхавальную работу вядуць 7 кафедраў, якія аб'ядноўваюць вялікі навукова-педагагічны калектыў. Свае багатыя веды і любоў да



ЖУРНАЛІСТЫКІ

У БЕЛАРУСІ ва ўсіх рэдакцыях газет, радыё і тэлебачання, выдавецтвах працуюць выпускнікі факультэта журналістыкі. Больш трох тысяч байцоў ідэалагічнага фронту вучыліся ва ўніверсітэце тайнам і майстэрству складанай прафесіі. Цяпер на факультэце больш за 800 студэнтаў — будучых журналістаў. У нас дзейнічае таксама аддзяленне замежных студэнтаў, дзе займаюцца пасланцы з 52 краін свету. Факультэт ганарыцца сваімі выпускнікамі, якія сталі вядомымі журналістамі, пісьменнікамі, партыйнымі і грамадскімі дзеячамі.

На факультэце журналістыкі вучыцца нялёгка, але цікава. За пяць гадоў вучобы будучы журналіст абавязаны глыбока авалодаць марксісцка-ленінскай тэорыяй, вывучыць гістарычны вопыт КПСС і сучасныя метады ідэалагічнай барацьбы, добра ведаць актуальныя праблемы і законы сацыялістычнай эканомікі, навукова-тэхнічнага прагрэсу, навучыцца з партыйных пазіцый абагульняць з'явы і факты грамадскага жыцця і даходліва асвят-

ляць іх, набыць навыкі карэспандэнцкай і рэдактарскай работы. Таму разам з агульнымі ўніверсітэцкімі дысцыплінамі вучаецца шэраг спецыяльных: гісторыя рускай, партыйна-савецкай і замежнай журналістыкі, тэорыя і практыка савецкага друку, радыё і тэлебачання, журналісцкае майстэрства, тэхніка афармлення газет, радыё- і тэлеперадач, асновы эканомікі сельскай гаспадаркі і прамысловасці, савецкае права, прыкладная сацыялогія, практычная стылістыка і рэдагаванне. Выпускнікі факультэта атрымліваюць фундаментальную падрыхтоўку па рускай і беларускай мовах, беларускай, рускай і замежнай літаратуры, вывучаюць асновы фотарэпартажу, тэхніку машынапісу, набываюць практычныя навыкі журналісцкай работы не толькі ў час лабараторных і практычных заняткаў, але і ў перыяд вытворчай практыкі, якую яны праходзяць у рэдакцыях раённых і шматтыражных, абласных, галіновых і рэспубліканскіх газет, у камітэтах па радыёвяшчанню і тэлебачанню.

Акрамя таго на факультэце працуюць тэлецэнтр, радыёстудыя, фоталабараторыя, лінгафонныя кабінеты, студэнты выпускаюць вучэбную газету «Журналіст».

Вучэбны працэс на факультэце вядуць вопытныя выкладчыкі, сярод іх сем докта-

раў і 18 кандыдатаў навук, а таксама вядомыя журналісты рэспублікі.

Паступаючы на факультэт абавязаны даказаць, што іх выбар спецыяльнасці не выпадковы. Гэтай мэце служыць творчы конкурс, які праводзіцца ў ліпені месяца ў тры этапы. Спачатку абітурыенты накіроўваюць у прыёмную камісію свае публікацыі, сцэнарыі радыё- і тэлеперадач і, дадаткова, нідзе не апублікаваныя работы, якія ацэньвае спецыяльнае журы. Тыя, хто прайшоў папярэдні этап, выклікаюцца ва ўніверсітэт, дзе пішуць пісьмовую работу. Яе мэта — выявіць журналісцкія здольнасці абітурыента. З пераможцамі гэтага этапу праводзіцца гутарка, у час якой выяўляецца іх грамадска-палітычная падрыхтаванасць, шырыня інтарэсаў, агульны круггляд.

Усе паступаючыя абавязаны таксама прадставіць у прыёмную камісію характарыстыкі-рэкамендацыі тых газет, часопісаў, камітэтаў па радыёвяшчанню і тэлебачанню, дзе яны супрацоўнічалі.

Каго не палохаюць цяжкасці журналісцкай прафесіі, хто хоча данесці праўду аб нашых днях будучым пакаленням, мы запрашаем на вучобу на факультэт журналістыкі.

А. СЛУКА,
дэкан факультэта журналістыкі.



МЕХАНІКА-МАТЭМАТЫЧНЫ

ПАДРЫХОўКА спецыялістаў-матэматыкаў у Беларусі пачалася ў 1923 годзе з утварэннем у Белдзяржуніверсітэце фізіка-матэматычнага факультэта, які з мэтай далейшага паляпшэння падрыхтоўкі маладых спецыялістаў і больш поўнага забеспячэння ўзрослых патрэб навукі, тэхнікі, народнай гаспадаркі і школ рэспублікі ў 1958 годзе быў падзелены на два факультэты — фізічны і механіка-матэматычны.

Механіка-матэматычны факультэт вядзе падрыхтоўку спецыялістаў па дзвюх спецыяльнасцях — механіцы і матэматыцы. Механікі ўніверсітэцкага профілю атрымліваюць глыбокую матэматычную падрыхтоўку, фундаментальную адукацыю ў галіне механікі і неабходныя навыкі ў праграмаванні і выкарыстанні ЭВМ. Пасля заканчэння ўніверсітэта ім прысвойваецца кваліфікацыя «Механік, матэматык-прыкладнік». З 1983—1984 навучальнага года на аддзяленні механікі адкрылася спецыялізацыя «Аўтаматычнае рэгуляванне і кіраванне, тэорыя машын і механізмаў», якой у сувязі з павелічэннем у рэспубліцы аўтаматызаваных вытворчасцей, укараненнем робата-тэхнікі будзе ўдзяляцца значная ўвага.

Падрыхтоўка спецыялістаў-матэматыкаў на факультэце вядзецца на трох аддзяленнях: навукова-вытворчым, навукова-педагагічным і аддзяленні матэматычнай электронікі. Аддзяленне матэматычнай электронікі адкрылася на факультэце ў 1986 годзе для падрыхтоўкі спецыялістаў, якія будуць працаваць на прадпрыемствах Міністэрства электроннай прамысловасці СССР, а таксама ў другіх галінах народнай гаспадаркі. Падрыхтоўка па гэтай спецыялізацыі вядзецца па індывідуальнаму вучэбнаму плану, распрацаванаму на факультэце з удзелам вядучых спецыялістаў ВА «Інтэграл».

Конкурс паступаючых на кожнае з гэтых аддзяленняў праводзіцца паасобна. Студэнты атрымліваюць фундаментальную матэматычную падрыхтоўку.

Пасля размеркавання на чацвёртым курсе спецыялізацыя студэнтаў праводзіцца з улікам характару іх будучай работы.

На навукова-вытворчым аддзяленні робіцца акцэнт на навучанне пастаноўцы і рашэнне розных матэматычных задач. Студэнты навукова-педагагічнага аддзялення вучаюць дысцыпліны псіхалага-педагагічнага характару.

У апошнія гады факультэт заключыў дагаворы аб супрацоўніцтве з многімі навуковымі і вучэбнымі цэнтрамі рэспублікі і краіны, такімі, як АН БССР, з некаторымі аддзеламі АН СССР, дву-

ма матэматычнымі факультэтамі МДУ і іншымі.

У вучэбным працэсе, акрамя кваліфікаванага прафесарска-выкладчыцкага саставу факультэта, удзельнічаюць вядомыя вучоныя і спецыялісты Інстытута матэматыкі АН БССР, галіновых навукова-даследчых інстытутаў, вядучых прадпрыемстваў рэспублікі.

Выпускнікі факультэта — матэматыкі навукова-вытворчага аддзялення працуюць у навукова-даследчых акадэмічных і галіновых інстытутах, канструктарскіх бюро, лабараторыях і вылічальных цэнтрах, на прадпрыемствах прамысловых міністэрстваў і ведамстваў, у вышэйшых і сярэдніх спецыяльных навучальных установах. Выпускнікі навукова-педагагічнага аддзялення накіроўваюцца ў вышэйшыя і сярэднія спецыяльныя навучальныя ўстановы і агульнаадукацыйныя школы. А тыя, каго зацікавіць навукова-даследчая работа, атрымаюць рэкамендацыі ў аспірантуру.

Факультэт ганарыцца сваімі выпускнікамі, сярод якіх — лаўрэаты Ленінскай прэміі, прэміі Ленінскага камсамола Беларусі і краіны, Дзяржаўных прэміі СССР і БССР, акадэмікі, заслужаныя настаўнікі і вядучыя спецыялісты многіх арганізацый.

Л. ПРЫМАЧУК,
дэкан механіка-матэматычнага факультэта.



ЮРЫДЫЧНЫ

ЮРЫДЫЧНЫ факультэт — адзін з асноўных цэнтраў Беларусі па падрыхтоўцы высокакваліфікаваных спецыялістаў па правазнаўству. Яго выпускнікі працуюць у партыйных і савецкіх органах, пракуратуры, судах, міліцыі, навуковых і гаспадарчых установах.

На факультэце падрыхтоўка спецыялістаў вядзецца на дзённай форме навучання з тэрмінам навучання 5 гадоў, на вячэрнім і завочным аддзяленнях — 6 гадоў. Пры паступленні на дзённую форму навучання перавагай карыстаюцца асобы, якія маюць працоўны стаж не менш як два гады, а таксама дэмабілізаваныя з радыё Савецкай Арміі. На вячэрняе і завочнае аддзяленні ў першую чаргу залічваюцца асобы, якія працуюць па спецыяльнасці.

За час вучобы на факультэце студэнты вывучаюць дзяржаўнае, адміністрацыйнае, міжнароднае, працоўнае, калгаснае, грамадскае, сямейнае і крымінальнае права, крымінальны і грамадзянскі працэс, крыміналістыку і іншыя спецыяльныя дысцыпліны.

Юрыдычны факультэт рыхтуе спецыялістаў шырокага профілю па чатырох спецыялізацыях: дзяржаўна-прававой, гаспадарча-прававой, судзебна-пракурорска-следчай і апэратыўна-вышуковай дзейнасці.

Дзяржаўна-прававая. Гэта спецыялізацыя дае студэнтам глыбокую падрыхтоўку для работы ў партыйных, камсамольскіх, прафсаюзных і іншых грамадскіх арганізацыях, у выканкомах мясцовых Саветаў народных дэпутатаў, а таксама ў апаратах міністэрстваў, ведамстваў і іншых органаў дзяржаўнай улады і кіравання.

Гаспадарча-прававая. Выпускнікі гэтай спецыялізацыі накіроўваюцца на работу ў міністэрствы, ведамствы, вытворчыя аб'яднанні, на прадпрыемствы, ва ўстановы і арганізацыі для работы юрысконсультамі.

Судзебна-пракурорска-следчая. Па гэтай спецыялізацыі вядзецца падрыхтоўка суддзяў, пракурораў, следчых, адвакатаў, дзяржаўных натарыусаў і іншых работнікаў юстыцыі.

Апэратыўна-вышуковая дзейнасць. Выпускнікі гэтай спецыялізацыі працуюць следчымі і інспектарамі розных службаў органаў Міністэрства ўнутраных спраў.

На факультэце працуюць сем спецыяльных кафедр: тэорыі і гісторыі дзяржавы і права, дзяржаўнага права і савецкага будаўніцтва, грамадзянскага і сямейнага права, грамадзянскага працэсу, крымінальнага права, крымінальнага працэсу, крыміналістыкі. Усе кафедры ўкамплектаваны высокакваліфікаванымі спецыялістамі. На факультэце 72 выкладчыкі. Сярод іх — 11 прафесараў, 43 дацэнты і кандыдаты навук.

Студэнты факультэта актыўна ўдзельнічаюць у навукова-даследчай рабоце. Яны пішуць курсавыя работы, займаюцца ў навуковых гуртках, выступаюць з дакладамі на студэнцкіх навуковых канферэнцыях,

удзельнічаюць у рэспубліканскіх і ўсесаюзных аглядах-конкурсах студэнцкіх навуковых работ.

У лістападзе 1987 года ў г. Рызе на Усесаюзнай алімпіядзе «Студэнт і навукова-тэхнічны прагрэс» зборная Беларускай ССР, сфарміраваная на базе юрыдычнага факультэта БДУ імя У. І. Леніна, заняла першае месца.

У час вучобы на факультэце студэнты праходзяць вучэбную і вытворчую практыку ў народных судах, пракуратуры, следчых органах, юрыдычных аддзелах прадпрыемстваў і ўстаноў. Заканчваецца навучанне абаронай дыпломнай работы, здачай дзяржаўных экзаменаў.

На факультэце ёсць бібліятэка, крыміналістычная лабараторыя, а таксама лабараторыя савецкага заканадаўства.


Студэнты факультэта, якія добра праявілі сябе ў навукова-даследчай рабоце, рэкамендуюцца для паступлення ў аспірантуру. Прафесарска-выкладчыцкі састаў юрыдычнага факультэта камплектуецца ў асноўным выпускнікамі факультэта, якія абаранілі кандыдацкія і доктарскія дысертацыі.

Многія выпускнікі юрыдычнага факультэта працуюць у пракуратуры БССР, Міністэрстве ўнутраных спраў БССР, Вяскоўным судзе БССР, Міністэрстве юстыцыі БССР, у абласных і народных судах, пракурораў абласцей і раёнаў, следчымі, адвакатамі, начальнікамі юрыдычных аддзелаў міністэрстваў і ведамстваў, прававых службаў прадпрыемстваў і ўстаноў.

В. ЦІХНЯ,
дэкан юрыдычнага факультэта.



З чаго пачынаецца шлях ва ўніверсітэт? З падачы дакументаў, з уступных экзаменаў? Зразумела, ён пачынаецца з моманту, калі малады чалавек самастойна выбірае жыццёвы шлях, выбірае сваю будучую прафесію. Але ж трэба яшчэ даказаць сваё права на любы справу — паспяхова здаць уступныя экзамены. Жадаем вам выдатных адзнак! А галоўнае — дакладнага і прадуманага выбару!





Кароткі даведнік абітурыента

БЕЛАРУСКІ ордэна Працоўнага
Чырвонага Сцяга дзяржаўны ўнівер-
сітэт імя У. І. Леніна праводзіць у
1988 — 1989 навучальным годзе пры-
ём студэнтаў

НА ДЗЕННАЕ НАВУЧАННЕ ПА СПЕЦЫЯЛЬНАСЦЯХ:

беларуская і руская мова і літаратура,
журналістыка, руская мова і літарату-
ра, гісторыя, філасофія, правазнаўст-
ва, палітычная эканомія, матэматыка
(педагагічнае і вытворчае аддзяленні),
прыкладная матэматыка, біялогія,
геаграфія (педагагічнае і вытворчае
аддзяленні), хімія (педагагічнае
вытворчае аддзяленні), фізіка (педа-
гагічнае і вытворчае аддзяленні),
радыёфізіка і электроніка, гісторыя
КПСС.

НА ВЯЧЭРНЯЕ НАВУЧАННЕ ПА СПЕЦЫЯЛЬНАСЦЯХ:

фізіка, радыёфізіка і электроніка, пры-
кладная матэматыка, хімія.

НА ЗАВОЧНАЕ НАВУЧАННЕ ПА СПЕЦЫЯЛЬНАСЦЯХ:

беларуская і руская мова і літарату-
ра, руская мова і літаратура, права-
знаўства, гісторыя, журналістыка,
біялогія, географія, матэматыка.

Усе паступаючыя падаюць заяву
на імя рэктара ўніверсітэта па адзі-
най форме (гл. прылажэнне да Пра-
вілаў прыёму ў ВНУ). Да заявы
прыкладаюцца: атэстат аб сярэдняй
адукацыі (арыгінал), характарыстыка
для паступлення ў ВНУ, выписка з
працоўнай кніжкі (для тых, хто пра-
цуе), медыцынская даведка, чатыры
фотакарткі (3×4 см).

Дакументы і пытанні дасылаюць
на адрас: 220080, г. Мінск, Ленінскі
проспект, 4, БДУ імя У. І. Леніна,
прыёмная камісія.

**БЕЛАРУСКІ
УНІВЕРСІТЭТ**

Мінская паграфічная фабрыка
«Красная зезда» МВПА імя Я. Ко-
ласа

28 студзеня 1988 г.
Зак. 1610.



220080, МІНСК-80, УНІВЕРСІ-
ТЭЦКІ ГАРАДОК, БАБРУЙ-
СКАЯ, 9, IV паверх, п. 72-73

ТЭЛЕФОН 20-68-27.

В. а. рэдактар
З. А. АЛЯШКЕ